


مشی پریم چند (دھن پت رائے)



پیدائش: ۱۸۸۰ء بنارس (ہندوستان)

وفات: ۱۹۳۶ء وارانسی (ہندوستان)

تصانیف: سوزِ وطن، زادِ راہ، واردات، آخری تحفہ، پریم چالیسی، فردوسِ خیال،

خواب و خیال (افسانے)، بیوہ (ڈراما)

زیور کا ڈبایا

حصہ لاتِ تعلم

یہ سبق پڑھ کر طلبہ: (۱) اصنافِ نثر کی تعریف کر سکیں اور ان میں انتیاز کر سکیں۔
(۲) ذاتی واقعات و مشاہدات تحریر کر سکیں۔ (۳) جماعت میں لیکچروں کو سمجھ کر ان کے چیدہ چیدہ نکات ڈائری میں نوٹ کر سکیں۔
(۴) مختلف اسالیب کی تحریریں مرتب کر کے پیش کر سکیں۔

بی۔ اے پاس کرنے کے بعد چندر پرکاش کو ایک ٹیوشن کرنے کے سوا کچھ نہ سو جھا۔ ان کی ماں پہلے ہی مرچکی تھی۔ اسی سال والد بھی چل بے، اور پرکاش زندگی کے جو شیریں خواب دیکھا کرتا تھا، وہ ممٹی میں مل گئے۔ والد اعلیٰ عہدے پر تھے۔ ان کی وساطت سے چندر پرکاش کو کوئی اچھی جگہ ملنے کی پوری امید تھی مگر وہ سب منصوبے دھرے رہ گئے اور اب گزر اوقات کے لیے صرف تیس روپے ماہ وار کی ٹیوشن ہی رہ گئی۔ والد نے کوئی جائیداد نہ چھوڑی۔ بیوی بھی ملی تو تعلیم یافت، شوقین، زبان کی طریق، جسے موٹا کھانے اور موٹا پہنچنے کی نسبت مرجانا قبول تھا۔ چندر پرکاش کو تمیں کی نوکری کرتے شرم آتی تھی لیکن ٹھاکر صاحب نے رہنے کے لیے مکان دے کر ان کے آنسو پوچھ دیے۔ یہ مکان ٹھاکر صاحب کے مکان سے بالکل ملا ہوا تھا، پختہ، ہوا دار، صاف سترہ، اور ضروری سامان سے آرستہ۔ ایسا مکان میں روپے ماہ وار سے کم میں نہ مل سکتا تھا۔ کام صرف دو گھنٹے کا تھا۔ لڑکا تو لگ بھگ انھی کی عمر کا تھا مگر بڑا گند ذہن، کام چور۔ ابھی نویں درجے پڑھتا تھا۔ سب سے بڑی بات یہ تھی کہ ٹھاکر اور ٹھکرائیں دونوں پرکاش کی بڑی عرّت کرتے تھے بلکہ اپنا ہی لڑکا سمجھتے تھے۔ گویا ملازم نہیں بلکہ گھر کا آدمی تھا اور گھر کے ہر ایک معاملے میں اس سے مشورہ لیا جاتا تھا۔

شام کا وقت تھا، پرکاش نے اپنے شاگرد، ویراندرا کو پڑھا کر چلنے کے لیے چھڑی اٹھائی تو ٹھکرائی نے کہا: ”ابھی نہ جاؤ بیٹا، ذرا میرے ساتھ آؤ، تم سے کچھ کہنا ہے۔“ پرکاش نے دل میں سوچا، وہ کیا بات ہے جو ویراندرا کے سامنے نہیں کہی جاسکتی۔ پرکاش کو علاحدہ لے جا کر اُمادیوی نے کہا: ”تمہاری کیا صلاح ہے،

ویر و کا بیاہ کر دوں، ایک بہت اچھے گھر کا پیغام آیا ہے۔“

پرکاش نے مسکرا کر کہا: ”یہ تو ویر و بابو ہی سے پوچھیے۔“

”نہیں میں تم سے پوچھتی ہوں۔“

”جیسا آپ مناسب خیال فرمائیں۔“

”تو کر ڈالوں؟ مجھے یہ ڈر لگتا ہے کہ لڑکا کہیں بہک نہ جائے، پھر پچھنا پڑے گا۔“

”میرے رہتے ہوئے تو آپ اس کی فکر نہ کریں۔ ہاں! مرضی ہو تو کر ڈالیے، کوئی ہرج بھی نہیں ہے۔“

”سب تیاریاں تمہیں کرنا پڑیں گی یہ سمجھ لو۔“

”تو میں کب انکار کرتا ہوں۔“

بات پگی ہو گئی اور شادی کا سامان ہونے لگا۔ ٹھاکر صاحب ان اصحاب میں سے تھے جنہیں اپنے اوپر بھروسہ نہیں ہوتا۔ ان کی نگاہ میں پرکاش کی ڈگری اپنے ساٹھ سالہ تجربے سے زیادہ قیمتی تھی۔ شادی کا سارا انتظام پرکاش کے ہاتھوں میں تھا۔ دس بارہ ہزار روپے خرچ کرنے کا اختیار کچھ تھوڑی عزت کی بات نہیں تھی۔ دیکھتے دیکھتے ایک خستہ حال نوجوان ذمے دار مینیجر بن بیٹھا ہے۔ کہیں بڑا اسے سلام کرنے آیا ہے۔ کہیں محلے کا بنیا گھیرے ہوئے ہے۔ کہیں گیس اور شامیانے والا خوشامد کر رہا ہے۔ وہ چاہتا تو دو چار سو روپے آسانی سے اڑا سکتا تھا۔ اتنا کمینہ نہ تھا۔ پھر اس کے ساتھ دغا کرے جس نے سب کچھ اسی پر چھوڑ دیا ہو۔ مگر جس دن اس نے پانچ ہزار کے زیورات خریدے اس کے کلیج پر سانپ لوٹنے لگا۔

گھر آکر چمپا سے بولا: ”هم تو یہاں روٹیوں کے محتاج ہیں اور دنیا میں ایسے ایسے آدمی پڑے ہیں جو ہزاروں لاکھوں روپے کے زیورات بنو ڈالتے ہیں۔ ٹھاکر صاحب نے آج بھو کے چڑھاوے کے لیے پانچ ہزار کے زیور خریدے۔ ایسی ایسی چیزیں کہ دیکھ کر آنکھیں ٹھنڈی ہو جائیں۔ سچ کہتا ہوں کہ بعض پر تو آنکھ نہیں ٹھہرتی تھی۔“

چمپا حساس نہ لجھے میں بولی: ”اوہ نہ! ہمیں کیا کرنا ہے، جنہیں ایشور نے دیا ہے وہ پہنچیں۔ یہاں تو رو رو کر مرنے کو پیدا ہوئے ہیں۔“

چندر پرکاش بولا: ”یہی لوگ مزے اڑاتے ہیں۔ باپ دادا چھوڑ گئے ہیں مزے سے کھاتے اور چین کرتے ہیں۔“

چمپا نے کہا ”میں تو اسی سوچ میں ہوں کہ ٹھکرائیں کے یہاں شادی میں کیسے جاؤں گی۔ سوچتی ہوں بیمار پڑ جاتی

تو جان بچتی۔ یہ کہتے کہتے اس کی آنکھیں بھر آئیں۔

چند رپر کا شہر: ”یہ مصیبت کے دن ہمیشہ نہ رہیں گے۔ زندہ رہا تو ایک دن سر سے پاؤں تک زیور سے لدی ہوگی۔“

چمپا مسکرا کر بولی: ”چلو ایسی من کی مٹھائی میں نہیں کھاتی، گزر ہو جائے۔ یہی بہت ہے۔“

رات کو دونوں کھانا کھا کر سوئے تو پر کاش نے پھر زیوروں کا ذکر چھیڑا۔ زیور اس کی آنکھوں میں بسے ہوئے تھے، ”اس شہر میں ایسے بڑھیا زیور بنتے ہیں، مجھے اس کی امید نہ تھی۔“

چمپا نے کہا: ”کوئی اور بات کرو۔“

”ایسی چیزیں تم پہنو تو رانی معلوم ہونے لگو۔“

”زیوروں سے کیا خوب صورتی معلوم ہوتی ہے۔“

رات کے بارہ نج گئے ہیں۔ پھر بھی پر کاش کو نیند نہیں آتی۔ بار بار وہی چمکیلے زیور آنکھوں کے سامنے آجائتے ہیں۔ کچھ بادل گھر آئے ہیں اور بار بار بجلی چمک اٹھتی ہے۔ لیکاٹک پر کاش چارپائی سے اٹھ کھڑا ہوا۔ وہ دبے پاؤں کمرے سے باہر چھٹ پر آیا تھا۔ ٹھاکر صاحب کی چھٹ اس چھٹ سے ملی ہوئی تھی۔ نیچ میں ایک پانچ فٹ اوپری دیوار تھی۔ وہ دیوار پر چڑھ کر ٹھاکر صاحب کی چھٹ پر آہستہ سے اتر گیا۔ گھر میں بالکل سننا تھا۔

دھوپ نکل آئی تھی۔ پر کاش ابھی سورہا تھا کہ چمپا نے اسے جگا کر کہا: ”بڑا غصب ہو گیا۔ رات کو ٹھاکر صاحب کے گھر میں چوری ہو گئی۔ چور زیوروں کا ڈباؤ اٹھا کر لے گئے۔“

پر کاش نے پڑے پڑے پوچھا: ”کسی نے کپکڑا نہیں چور کو۔“

”کسی کو خبر بھی نہیں، وہی ڈباؤ لے گئے جس میں شادی کے زیور رکھے تھے۔ نہ جانے کیسے چابی اڑالی۔ اور انھیں کیسے معلوم ہوا کہ اس صندوق میں ڈباؤ رکھا ہے۔“

”نوکروں کی کارستانی ہو گی۔ باہر کے آدمی کا یہ کام نہیں ہے۔“

”نوکر تو ان کے تینوں پر انے ہیں۔“

”نیت بدلتے کیا دیر لگتی ہے، آج موقع دیکھا، اڑا لے گئے۔“

”تم جاکر ان کو تسلی دو ٹھکرائیں بے چاری رو رہی تھیں۔ تمہارا نام لے کر کہتی تھیں : ”بے چارا مہینوں ان زیوروں کے لیے دوڑا۔ ایک ایک چیز اپنے سامنے بنوائی اور چور مونڈی کاٹے نے اس کی ساری محنت پر پانی پھیر دیا۔“

پرکاش جھٹ پٹ اٹھ بیٹھا اور گھبراایا ہوا سا جاکر ٹھکرائیں سے بولا : ”یہ تو بڑا غصب ہو گیا، ماتا جی ! مجھے تو ابھی ابھی چھپا نے بتلایا۔“

ٹھاکر صاحب سر پر ہاتھ رکھے ہوئے بیٹھے تھے، بولے : ”کہیں سیندھ نہیں، کوئی تالا نہیں ٹوٹا، کسی دروازے کی چوں نہیں اتری، سمجھ نہیں آتا چور آیا کدھر سے؟“

ٹھکرائیں نے رو کر کہا : ”میں تو لٹ گئی بھیا، بیاہ سر پر ہے، کیا ہو گا بھگوان۔ تم نے کتنی دوڑ دھوپ کی تھی، تب کہیں جاکر چیزیں تیار ہو کر آئی تھیں۔“

پرکاش نے ٹھاکر صاحب کے کان میں کہا : ”مجھے تو کسی نوکر کی شرارت معلوم ہوتی ہے۔“

ٹھکرائیں نے مخالفت کی : ”ارے نہیں بھیا ! نوکروں میں کوئی نہیں۔ دس دس ہزار روپے یوں ہی اوپر رکھ رہتے ہیں۔ کبھی ایک پائی کا نقصان نہیں ہوا۔“

ٹھاگر صاحب نے ناک سکوڑ کر کہا : ”تم کیا جانو، آدمی کا دل کتنی جلدی بدلتا جاتا ہے۔ جس نے ابھی تک چوری نہیں کی وہ چوری نہیں کرے گا۔ یہ کوئی نہیں کہہ سکتا۔ میں پولیس میں روپرٹ کروں گا اور ایک ایک نوکر کی تلاشی کراؤں گا۔ مال اڑا دیا ہو گا۔ جب پولیس کے جو تے پڑیں گے تو آپ اقبال کریں گے۔“

پرکاش نے پولیس کا گھر میں آنا خطرناک سمجھا۔ کہیں ان کے گھر کی تلاشی لیں تو ستم ہی ہو جائے گا۔ بولے : ”پولیس میں روپرٹ کرنا اور تحقیقات کرنا بالکل بے فائدہ ہے۔“

ٹھاگر صاحب نے منھ بنایا کہا : ”تم بھی کیا پچوں کی سی بات کر رہے ہو پرکاش بابو ! بھلا چوری کرنے والا خود بہ خود اقبال کرے گا ! ہاں تم زدوکوب بھی نہیں کر سکتے! پولیس میں روپرٹ کرنا مجھے بھی فضول معلوم ہوتا ہے، مال چلا گیا، اب کیا ملے گا۔“

پرکاش : ”لیکن کچھ نہ کچھ تو کرنا ہی پڑے گا۔ آپ بیٹھ رہیے لیکن میں بیٹھنے والا نہیں۔ میں انھیں نوکروں کے سامنے چور کا نام نکلواؤں گا۔“

ٹھکرائیں : ”نوکروں پر مجھے پورا یقین ہے۔ کسی کا نام بھی نکل آئے تو مجھے یہی خیال رہے گا کہ یہ کسی باہر کے آدمی کا کام ہے۔ چاہے جدھر سے آیا ہو پر، چور آیا باہر سے۔“

ٹھاکر: ”ہاں ذرا اپنے کوٹھے پر دیکھو شاید کچھ نشان ملے۔ کل دروازہ تو کھلا ہوا نہیں رہ گیا؟“

پرکاش کا دل دھڑکنے لگا، بولا: ”میں تو دس بجے دروازہ بند کر لینا ہوں۔ ہاں کوئی پہلے سے موقع پا کر کوٹھے پر چلا گیا ہو اور وہاں چھپا بیٹھا رہا ہو تو دوسری بات ہے۔“ جہاں پرکاش کا پاؤں پڑا تھا، وہاں کا چونا لگ جانے سے چھت پر پاؤں کا نشان پڑ گیا تھا۔ پرکاش کی چھت پر جا کر منڈیر کی دوسری طرف دیکھا تو ویسے ہی نشان وہاں بھی دکھائی دیے۔ ٹھاکر صاحب سر جھکائے کھڑے تھے۔ لحاظ کے مارے کچھ نہ کہہ سکتے تھے۔ پرکاش نے ان کے دل کی بات کھول دی: ”اب تو کوئی شک ہی نہیں رہا۔“

ٹھاکر صاحب نے کہا: ”ہاں میں بھی یہی سمجھتا ہوں، لیکن اتنا پتا لگ جانے سے کیا۔ مال تو جانا تھا وہ گیا۔ اب چلو آرام سے بیٹھو۔“

پرکاش: ”میں آج ہی گھر چھوڑ دوں گا۔“ ٹھاکر: ”کیوں ہمیں تمہارا۔۔۔“

پرکاش: ”آپ نہ کہیں لیکن میں سمجھتا ہوں، میرے سر پر بہت بڑی جواب ہی آگئی، میرا دروازہ تو دس بجے تک کھلا ہی رہتا ہے۔ چور نے راستہ دیکھ لیا ہے۔ ممکن ہے دو چار روز میں پھر آگھے۔ گھر میں اکیلی ایک عورت ہے، سارے گھر کی نگرانی نہیں کر سکتی۔ ادھر وہ تو باورچی خانے میں بیٹھی ہے ادھر کوئی چیکے سے اوپر بڑھ گیا تو ذرا بھی آہٹ نہیں مل سکتی۔ میں گھوم گھام کر کبھی نو بجے آیا، کبھی دس بجے اور شادی کے دونوں میں دیر ہوتی رہے گی۔ ادھر کا راستہ ہی نہیں ہونا چاہیے۔ میں تو سمجھتا ہوں چوری کی ساری ذمے داری میرے سر ہے۔“

ٹھکرائی ڈریں: ”تم چلے جاؤ گے، بھیتا! تب تو گھر اور پھاڑ کھائے گا۔“

پرکاش: ”کچھ بھی ہو ماتا جی۔ مجھے بہت جلد گھر چھوڑ دینا پڑے گا۔ میری غفلت سے چوری ہو گئی۔ اس کا مجھے خمیازہ اٹھانا پڑے گا۔“

پرکاش چلا گیا تو ٹھاکر کی عورت نے کہا: ”بڑا لائق آدمی ہے۔“

پرکاش نے اسی دن وہ گھر چھوڑ دیا۔ اس گھر میں رہنے میں خدشہ تھا، لیکن جب تک شادی کی دھوم دھام رہی، اکثر تمام دن بیکیں رہتے تھے۔

اب تک پرکاش اور چھپا میں کوئی راز نہ تھا۔ پرکاش کے پاس جو کچھ تھا وہ چھپا کا تھا۔ چھپا ہی کے پاس اس کے ٹرک، صندوق اور الماری کی چاپیاں رہتی تھیں۔ مگر اب پرکاش کا ایک صندوق ہمیشہ بند رہتا تھا۔ اس کی چاپی کہاں تھی اس کا چھپا کو پتا نہیں، وہ پوچھتی ہے: ”اس صندوق میں کیا ہے؟“ تو وہ کہہ دیتے ہیں:

”پچھے نہیں، پرانی کتابیں ہیں ماری ماری پھرتی تھیں، اٹھا کے صندوق میں بند کر دی ہیں۔“ چپا کو شک کی گنجائش نہ تھی۔

ایک دن چپا انھیں پان دینے لگی، تو دیکھا وہ اس صندوق کو کھولے کچھ دیکھ رہے ہیں۔ اسے دیکھتے ہی ان کا چہرہ فتح ہو گیا۔ شبے کا اکھوا نکلا مگر پانی بہہ کر سوکھ گیا۔ چپا کسی ایسے راز کا خیال ہی نہ کر سکی جس سے شبے کو غذا ملتی۔

مگر جب تک صندوق کھول کر تمام چیزیں دیکھ نہ لے پرکاش کو چین کہاں۔ چپا جیسے ہی کھانا پکانے لگی۔ وہ صندوق کھول کر دیکھنے لگا۔ آج چپا نے پکوڑیاں بنائی تھیں، پکوڑیاں گرم گرم ہی مزاجتی ہیں۔ پرکاش کو پکوڑیاں پسند بھی بہت تھیں۔ اس نے تھوڑی سی پکوڑیاں طشتی میں رکھیں اور پرکاش کو دینے لگی۔ پرکاش نے اسے دیکھتے ہی صندوق دھماکے سے بند کر دیا اور تالا لگا کر اسے بہلانے کے لیے بولا: ”طشتی میں کیا لائیں؟ آج نہ جانے کیوں مطلق بھوک نہیں لگی۔ پیٹ میں گرانی معلوم ہوتی ہے۔“

ایک دن ایک پھیری والا بساطی پرانی چابیاں بیچنے آنکلا۔ چپا نے اس تالے کی چابی خرید لی اور صندوق کھول ڈالا۔ ارے یہ تو زیور ہیں۔ اس نے ایک زیور نکال کر دیکھا۔ یہ کہاں سے آگئے! مجھ سے تو کبھی ان کے متعلق بات چیت نہیں کی۔ معاً اس کے دل میں یہ خیال گزرا یہ زیورات ٹھاکر صاحب کے تو نہیں! چیزیں وہی تھیں جن کا تذکرہ کرتے رہتے تھے۔ اسے اب کوئی شک نہیں رہا۔ لیکن اتنی بڑی شرم و ندامت سے اس کا سر جھک گیا۔ اس نے ایک دم صندوق بند کر دیا اور پلنگ پر لیٹ کر سوچنے لگی۔ ان کی اتنی ہمت پڑی کیسے؟ یہ کہیں خواہش ان کے من میں آئی کیسے؟ میں نے تو کبھی زیوروں کے لیے انھیں تنگ نہیں کیا۔ ان کا ضمیر اتنا کم زور کیوں ہو گیا؟

اس دن سے چپا کچھ اداں رہنے لگی۔ پرکاش سے وہ محبت نہ رہی، نہ وہ عرّت کا جذبہ، بات بات پر تکرار ہو جاتی۔ پہلے دونوں ایک دوسرے سے دل کی بات کہتے تھے۔ مستقبل کے منصوبے باندھتے تھے، آپس میں ہم دردی تھی مگر اب دونوں میں کئی کئی کئی دن تک آپس میں ایک بات بھی نہ ہوتی۔

کئی میینے گزر گئے۔ شہر کے ایک بینک میں اسٹنٹ مینیجر کی جگہ خالی ہوئی۔ پرکاش نے اکاؤنٹنٹ کا امتحان پاس کیا ہوا تھا، لیکن شرط یہ تھی کہ نقدوس ہزار روپے کی ضمانت داخل کی جائے۔ اتنی بڑی رقم کہاں سے آئے، پرکاش تریپ تریپ کر رہا جاتا۔

ایک روز ٹھاکر صاحب سے اس معاملے پر بات چیت چل پڑی ٹھاکر صاحب نے کہا: ”تم کیوں نہیں درخواست بھیجیے؟“

پرکاش نے سر جھکا کر کہا: ”دس ہزار کی نقد ضمانت مانگتے ہیں۔ میرے پاس روپے کہاں رکھے ہیں؟“

”ابھی درخواست تو دو، اگر اور سب امور طے ہو جائیں تو ضمانت بھی دے دی جائے گی۔ اس کی فکر نہ کرو۔“

پرکاش نے حیران ہو کر کہا : ”آپ صفائت داخل کر دیں گے؟“

”ہاں ہاں یہ کون سی بڑی بات ہے۔“

پرکاش گھر کی طرف چلا تو بڑا اداس تھا۔ اس کو یہ نوکری ضرور ملے گی، مگر پھر بھی وہ خوش نہیں ہے۔ ٹھاکر صاحب کی صاف دلی اور ان کے اس پر اتنے زبردست اعتماد سے اسے دلی صدمہ ہو رہا ہے۔

اس نے گھر آکر چمپا کو خوش خبری سنائی۔ چمپا نے سن کر منھ پھیر لیا، پھر ایک منٹ بعد بولی : ”ٹھاکر صاحب سے تم نے کیوں صفائت دلوائی؟ آدمی کی نیت بھی تو ہمیشہ ایک سی نہیں رہتی۔“

پرکاش سنائے میں آگیا۔ اس نے چمپا کو چھبھتی ہوئی نظرؤں سے دیکھا۔ اس کے دل میں سوال پیدا ہوا۔ چمپا نے صندوق کھول کر کہیں دیکھ تو نہیں لیا؟ کھانے کے وقت پرکاش نے چمپا سے پوچھا : ”تم نے کیا سوچ کر کہا کہ آدمی کی نیت تو ہمیشہ ایک سی نہیں رہتی؟“ (جیسے اس کی زندگی اور موت کا سوال ہو)

چمپا نے آزردہ ہو کر کہا : ”کچھ نہیں میں نے دنیا کی بات کہی تھی۔ تم تو زبان پکڑتے ہو، ٹھاکر صاحب کے ہاں شادی میں ہی تم اپنی نیت ٹھیک نہ رکھ سکے۔ ان چھے مہینوں میں انھوں نے تمھارے ساتھ کیا کیا سلوک کیے۔ کچھ دیا ہی ہے، مکان تم نے خود چھوڑا۔ لیکن وہ بیس روپے ماہ وار دیے جاتے ہیں۔ علاقے سے کوئی سوغات آتی ہے، تمھارے ہاں ضرور بھجتے ہیں۔ تمھارے پاس گھڑی نہ تھی، اپنی گھڑی تمھیں دے دی۔ تمھاری کہارن جب ناغہ کرتی ہے، خبر پاتتے ہی اپنا نوکر بھیج دیتے ہیں۔ میری بیماری میں ڈاکٹر کی فیس انھوں نے ادا کی اور دن میں دو دفعہ پوچھنے آیا کرتے تھے۔ یہ صفائت کی کیا چھوٹی بات ہے؟ اپنے رشتہ داروں تک کی صفائت جلدی سے کوئی دیتا ہی نہیں۔ تمھاری صفائت کے لیے نقدوس ہزار روپے نکال کر دے دیے۔ اسے تم چھوٹی بات سمجھتے ہو؟ آج تم سے کوئی غلطی ہو جائے تو ان کے روپے تو ضبط ہو جائیں۔ جو آدمی ہمارے اوپر اتنی مہربانی کرے اس کے لیے ہمیں جان قربان کرنے کے لیے تیار رہنا چاہیے۔“

پرکاش کھانا کھا کر لیٹا تو اس کا خمیر اسے ملامت کر رہا تھا۔ دل کی سیاہی اس وقت سامنے آتی ہے جب کوئی اسے ہمارے سامنے کھول کر رکھ دیتا ہے۔ تب ہمارے منھ سے نکل پڑتا ہے، افسوس! چمپا کے ان ملامت آمیز الفاظ نے پرکاش کی انسانیت کو بیدار کر دیا۔ وہ صندوق کی گناہ کی ہو کر پتھر کی طرح اسے دبانے لگا۔

پرکاش کو بینک میں ملازمت مل گئی۔ اس تقریب میں اس کے ہاں مہمانوں کی دعوت ہے۔ ٹھاکر صاحب، ان کی اہلیہ، ویرانہ اور اس کی نئی ذلacen بھی آئے ہوئے ہیں۔ باہر یاد دوست گا بجارتے ہیں۔ کھانا کھانے کے بعد ٹھاکر صاحب چلنے کو تیار ہوئے۔

پرکاش نے کہا: ”آج آپ کو یہاں رہنا ہوگا۔ دادا میں اس وقت نہ جانے دوں گا۔“ چمپا کو اس کی یہ ضد بری معلوم ہوئی۔ چارپائیاں نہیں ہیں۔ پچھوئے نہیں ہیں اور نہ کافی جگہ ہی ہے۔ رات بھر ان کو تکلیف دینے اور خود تکلیف اٹھانے کی کوئی ضرورت، اس کی سمجھ میں نہ آئی۔ لیکن پرکاش برابر ضد کرتا رہا۔ یہاں تک کہ ٹھاکر صاحب راضی ہو گئے۔

بارہ بجے تھے، ٹھاکر صاحب اوپر سورہ تھے اور پرکاش باہر برآمدے میں۔ تینوں عورتیں اندر کمرے میں تھیں۔ پرکاش جاگ رہا تھا۔ ویرود کے سرہانے چاہیوں کا گچھا پڑا ہوا تھا، پرکاش نے گچھا اٹھالیا، پھر کمرہ کھول کر اس میں سے زیورات کا ڈبایا اور ٹھاکر صاحب کے گھر کی طرف چلا۔ کئی ماہ پیش تر وہ اسی طرح لرزتے ہوئے دل کے ساتھ ٹھاکر صاحب کے مکان میں گھسنا تھا۔ اس کے پاؤں تب بھی اسی طرح تھر تھرا رہے تھے لیکن تب کاشنا چھپنے کا درد تھا، آج کاشنا نکلنے کا تب بخار کا چڑھاؤ تھا حرارتِ اضطراب اور خاش سے پُر، اب بخار کا اتار تھا، سکون، فرحت اور امنگ سے بھرا ہوا، تب قدم پچھے ہٹا تھا لیکن آج آگے بڑھ رہا تھا۔

ٹھاکر صاحب کے گھر پہنچ کر اس نے آہستہ سے کمرا کھولا اور اندر جا کر ٹھاکر صاحب کے پلنگ کے نیچے ڈبایا، پھر فوراً باہر آکر آہستہ سے دروازہ بند کیا اور گھر لوٹ پڑا۔

ٹھاکر صاحب صحیح تشریف لے گئے۔ پرکاش شام کو پڑھانے جایا کرتا تھا۔ آج وہ بے صبر ہو کر تیسرے پہر ہی جا پہنچا۔ دیکھنا چاہتا تھا۔ وہاں آج کیا گل کھلتا ہے۔

ویراندر نے اسے دیکھتے ہی خوش ہو کر کہا: ”بابو جی کل آپ کے ہاں کی دعوت بڑی مبارک تھی۔ جو زیورات چوری ہو گئے تھے سب مل گئے۔“

ٹھاکر صاحب بھی آگئے، اور بولے: ”بڑی مبارک دعوت تھی تمہاری۔ زیور کا پورا ڈبایا مل گیا۔ ایک چیز بھی نہیں گئی، جیسے امانت رکھنے کے لیے ہی لے گیا ہو۔ کہیں ایسا بھی ہو سکتا ہے کہ چوری کیا ہوا مال پچھے ماہ بعد مل جائے اور جوں کاٹوں۔“

ڈبایا کھول کر اس نے بڑی سنجیدگی سے دیکھا: ”تعجب کی بات ہے۔۔۔ میری عقل تو کام نہیں کرتی۔“

ٹھاکر: ”کسی کی عقل کچھ کام نہیں کرتی بھائی! تمہاری ہی کیوں؟ ویرود کی ماں تو کہتی ہے کوئی غبی مجذہ ہے۔ آج سے مجھے معجزات پر یقین ہو گیا۔“

پرکاش: ”اگر آنکھوں دیکھی بات نہ ہوتی تو مجھے یقین نہ آتا۔“

ٹھاکر: ”آج اس خوشی میں ہمارے ہاں دعوت ہو گی۔“

پرکاش : ”آپ نے کوئی منترو نتر تو نہیں پڑھوا لیا کسی سے؟“

ٹھاکر : ”کئی پنڈتوں سے۔“

پرکاش بولا : ”تو بس یہ اسی کی برکت ہے۔“

گھر لوٹ کر پرکاش نے چمپا کو یہ خوش خبری سنائی۔ وہ نہ جانے کیوں رونے لگی، جیسے اس کا مجھٹرا ہوا خاوند بہت مدت کے بعد گھر آگیا ہو۔

پرکاش نے کہا : ”آج ان کے ہاں ہماری دعوت ہے۔“

”میں بھی ایک ہزار بھوکوں کو کھانا کھلاؤں گی۔“ چمپا نے کہا۔ ”تم تو سیکڑوں کا خرچ بتلا رہی ہو۔“ پرکاش بولا۔

”مجھے اتنی خوشی ہوئی کہ لاکھوں روپے خرچ کرنے پر بھی ارمان پورا نہ ہو گا۔“ چمپا بولی۔

پرکاش کی آنکھوں میں آنسو آگئے !

(مانوز از بزاد راہ)



سوال نمبرا : درج ذیل سوالات کے جواب دیجیئے :

- (۱) چندر پرکاش نے عملی زندگی کا آغاز کس طرح کیا؟
- (۲) کس بات سے ظاہر ہوتا ہے کہ ٹھاکر صاحب چندر پرکاش پر اعتماد کرتے تھے؟
- (۳) چندر پرکاش کے ذہن میں بے ایمانی کا خیال کیسے آیا؟
- (۴) چندر پرکاش نے ٹھاکر صاحب کا گھر کیوں چھوڑا؟
- (۵) ٹھاکر صاحب کے چندر پرکاش پر کسی ایک احسان کی تفصیل بتائیے۔
- (۶) چندر پرکاش اور اُس کی بیوی کے کرداروں کا مقابل کیجیے۔
- (۷) چمپا کو ایسا کیوں محسوس ہوا کہ اس کا مجھٹرا ہو خاوند بہت مدت کے بعد گھر آیا ہے؟
- (۸) افسانہ نگار نے زندگی میںچی خوشی حاصل کرنے کا کیا طریقہ بتایا ہے؟

سوال نمبر ۲: درج ذیل اقتباسات کی تشریح بے حوالہ سیاق و سبق کیجیے:

(الف) ”پہلے دونوں مستقبل کے منصوبے باندھتے تھے، آپس میں ہم دردی تھی مگر اب دونوں میں کئی کئی دن تک آپس میں بات بھی نہ ہوتی۔“

(ب) ”اس کے پاؤں تھر تھر اڑا ہے تھے لیکن تب کاشا چھپنے کا درد تھا، آج کاشا نکلنے کا سکون، فرحت اور امنگ سے بھرا ہوا، تب قدم پیچھے ہٹا تھا لیکن آج آگے بڑھ رہا تھا۔“

سوال نمبر ۳: افسانے ”زیور کا ڈبَا“ کی تنجیص تحریر کیجیے۔

سوال نمبر ۴: افسانے ”زیور کا ڈبَا“ کے مرکزی خیال پر روشنی ڈالیے۔

سوال نمبر ۵: کیا یہ افسانہ آپ کے شعور میں اضافے کا سبب بنا؟ کیسے؟

سوال نمبر ۶: آپ کو اس افسانے کے کس کردار نے متاثر کیا اور کیوں؟

سوال نمبر ۷: ذیل کے الفاظ و تراکیب کو اپنے جملوں میں استعمال کیجیے:

صلاح	نہستہ حال	اڑا لینا	کارستانی	دوڑ دھوپ
لحاظ	جواب دہی	دھوم دھام	ضمیر	گُل کھانا

سوال نمبر ۸: درج ذیل الفاظ کے مقابلہ لکھیے:

شیریں	امانت	انسانیت	محاج	ستم

سوال نمبر ۹: درست جواب پر (✓) کا نشان لگائیے:

(۱) چندر پر کاش کو رہنے کے لیے مکان دیا:

(الف) خان صاحب نے (ب) ٹھاکر صاحب نے (ج) شخ صاحب نے (د) مرزا صاحب نے

(۲) ٹھاکر صاحب کے بیٹے کا نام تھا:

(الف) کرشن (ب) درشن (ج) ویراندر (د) ویراد

(۳) زیورات کی مالیت تھی:

(الف) چار ہزار روپے (ب) پانچ ہزار روپے (ج) پچھے ہزار روپے (د) سات ہزار روپے

(۴) پرکاش سے بینک والے ہمانٹ مانگ رہے تھے:

(الف) پانچ ہزار کی (ب) دس ہزار کی (ج) بیس ہزار کی (د) تیس ہزار کی

(۵) ”زبان پکڑنا“ ہے:

(الف) مثال (ب) تشیہ (ج) روزمرہ (د) محاورہ

سرگرمیاں

- طلبہ کمرہ جماعت میں پرکاش کے کردار کی خوبیوں اور خامیوں پر بحث کریں گے۔
- طلبہ مختصر لپچر کی شکل میں اس افسانے کے کسی ایک فکری یا فنی پہلو پر روشنی ڈالیں گے۔
- طلبہ افسانے میں موجود روزمرہ اور محاورے تلاش کریں گے۔

افسانہ : افسانے سے مراد ایسی مختصر کہانی جو ایک نشست میں پڑھی جاسکے اور اس میں زندگی کے کسی ایک پہلو کو بے نقاب کیا گیا ہو۔ افسانے کے فن میں پلاٹ، کردار، زمان و مکان، مرکزی خیال اور اسلوب کو خاص اہمیت حاصل ہے۔ اردو میں افسانہ انگریزی زبان و ادب کے ویلے سے آیا ہے۔

برائے اساتذہ

- طلبہ کو افسانے کی صنف کے بارے میں بتائیے۔
- طلبہ کو بتائیے کہ فکشن کی مختلف اصناف ہماری زندگی کی عکاس ہوتی ہیں اور ان میں بیانیہ یا علامتی پیرائے میں زندگی کی تقيید بھی موجود ہوتی ہے۔
- طلبہ کو اس افسانے میں موجود زبان و بیان کی خوبیاں بتائیے۔
- طلبہ کو روزمرہ، محاورے اور ضرب المثل کا فرق سمجھائیے۔